

تشہد میں شہادت کی انگلی اٹھانے کا درست طریقہ

دارالافتاء اہلسنت
Darul Ifta AhleSunnat



1

تاریخ: 15-10-2021

ریفرنس نمبر: Sar 7533

کیا فرماتے ہیں علمائے دین و مفتیان شرع متین اس مسئلے کے بارے میں کہ التحیات میں شہادت کی انگلی اٹھانے کا درست طریقہ کیا ہے اور کیا یہ حدیث پاک سے ثابت ہے؟ نیز ایک حدیث پاک میں ہے ”یحرا کہا“، یعنی نبی پاک صلی اللہ تعالیٰ علیہ وآلہ وسلم انگلی کو حرکت بھی دیتے تھے، تو اس کا کیا جواب ہے؟

بسم اللہ الرحمن الرحیم

الجواب بعون الملک الوہاب اللہم ہدایۃ الحق والصواب

التحیات میں کلمہ شہادت پڑھتے ہوئے شہادت کی انگلی کے ذریعے اشارہ کرنا سنت ہے اور یہ صحیح احادیث مبارکہ سے ثابت ہے، اس کا درست طریقہ یہ ہے کہ جب نمازی التحیات میں کلمہ شہادت (أَشْهَدُ أَنْ لَا إِلَهَ إِلَّا اللَّهُ) پر پہنچے، تو دائیں ہاتھ کی سب سے چھوٹی اور ساتھ والی انگلی بند کرے، انگوٹھے اور بیچ کی انگلی کا حلقہ بنائے اور ”لا“ پر شہادت کی انگلی اٹھائے اور ”إِلَّا“ پر رکھ دے اور سب انگلیاں پہلے کی طرح سیدھی کر لے یعنی شہادت کی انگلی کو مسلسل حرکت نہ دیتا رہے۔ جہاں تک حضرت وائل بن حجر رضی اللہ تعالیٰ عنہ کی روایت میں مذکور لفظ ”یحرا کہا“ کی بات ہے، تو اس سے بھی انگلی کو اٹھانے اور اشارہ کرنے کے لیے حرکت دینا مراد ہے، نہ کہ آخر نماز تک مسلسل حرکت دیتے رہنا، آخر اشارے کے لیے انگلی کو حرکت ہی دینی ہوگی، بغیر حرکت کے تو اشارہ نہیں ہو سکتا۔ یہی نبی پاک صلی اللہ تعالیٰ علیہ وآلہ وسلم کے عمل مبارک سے ثابت ہے اور جمہور علماء و فقہائے کرام، امام اعظم، امام شافعی، امام احمد بن حنبل اور کثیر محدثین عظام رَحِمَهُمُ اللَّهُ السَّلَامُ کا بھی یہی موقف ہے۔

تفصیل درج ذیل ہے:

(1) حدیث پاک میں ”یحرا کہا“ کا لفظ حرکت دینے کے معنی میں نہیں ہے، بلکہ یرفعها اور یشیر کے معنی میں ہے، یعنی نبی پاک صلی اللہ تعالیٰ علیہ وآلہ وسلم انگلی اٹھا کر اشارہ کرتے تھے نہ کہ اس کو ہلاتے رہتے تھے، کیونکہ حرکت دیے بغیر انگلی اٹھانا، ممکن ہی نہیں، نیز یہ معنی مراد لینے سے دونوں احادیث میں مطابقت ہو جائے گی اور تعارض بھی باقی

نہیں رہے گا جو ایسی صورت میں شرعاً مطلوب بھی ہے۔ یونہی امام بیہقی، امام ابن حجر عسقلانی اور علامہ علی قاری حنفی رَحْمَةُ اللهِ تَعَالَى عَلَيْهِ نے بیان کیا۔

(2) اور مسلسل حرکت نہ دینے پر یہ بات بھی دلیل ہے کہ اس حدیث پاک میں موجود لفظ ”یدعو بہا“ کا معنی یہ ہے کہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے تشہد میں انگلی کے ذریعے اللہ پاک کی وحدانیت کا اشارہ کیا، (گویا قول و فعل سے توحید باری تعالیٰ کا اقرار کیا)، جیسا کہ علامہ طیبی رَحْمَةُ اللهِ تَعَالَى عَلَيْهِ نے بیان کیا، تو جب اس اشارے سے مقصود اللہ پاک کی وحدانیت کو بیان کرنا ہے، تو واحد کے لیے انگلی سے ایک دفعہ ہی اشارہ کیا جاتا ہے، نہ کہ بار بار انگلی کو ہلایا جاتا ہے، بلکہ اگر اس کو مسلسل حرکت دی جائے، تو ظاہراً مقصود کی مطابقت کے خلاف ہے کہ واحد کے لیے واحد انگلی سے واحد حرکت ہونی چاہیے نہ کہ متعدد حرکات۔ اسی وجہ سے ”لا“ پر انگلی اٹھا کر ”إِلَّا“ پر رکھنے کا حکم ہے کہ ”لا“ پر انگلی اٹھانے سے غیر خدا کی نفی اور ”إِلَّا“ پر رکھنے سے اس کی وحدانیت کے اثبات کی طرف اشارہ ہوتا ہے۔

(3) اور اگر مان لیا جائے کہ ”یحر کہا“ سے مراد حرکت دینا ہی ہے، تو بر تقدیر تسلیم ہم یہ کہتے ہیں کہ تب بھی حرکت نہ دینے کی روایت کو ترجیح حاصل ہوگی، کیونکہ انگلی نہ ہلانے کی حدیث صیغہ استمرار (کان یشیر... ولا یحر کہا) کے ساتھ مروی ہے، جس سے معتاد عمل کی طرف اشارہ ملتا ہے۔ یعنی عموماً ایسا ہی کیا کرتے تھے اور اس کو بیان کرنے والے بھی حضرت عبد اللہ بن زبیر رَضِيَ اللهُ تَعَالَى عَنْهُ ہیں، جو مدینہ پاک میں ہی رہتے تھے، اکثر صحبتِ مصطفیٰ صَلَّى اللهُ تَعَالَى عَلَيْهِ وَآلِهِ وَسَلَّمَ سے فیض یاب ہو کر تھے، جبکہ انگلی ہلانے کا ذکر صرف حضرت وائل بن حجر رَضِيَ اللهُ تَعَالَى عَنْهُ سے مروی حدیث کے ایک طریق میں ہے (جو زائد بن قدامہ سے ہے)، بقیہ طرق میں انگلی ہلانے بغیر مطلق اشارہ کرنے کا بیان ہے، نیز آپ مدینے سے دور علاقے سے تعلق رکھتے تھے اور چند بار ہی صحبت سے مشرف ہوئے، آکر دینی تعلیمات سیکھ کر واپس چلے جایا کرتے تھے، تو جو تقویت حضرت عبد اللہ بن زبیر رَضِيَ اللهُ تَعَالَى عَنْهُ کی روایت کو حاصل ہے وہ ان کی روایت کو حاصل نہیں، لہذا اس بنیاد پر بھی انگلی نہ ہلانے کی روایت ترجیح پائے گی، جیسا کہ رفع یدین کے مسئلہ میں حضرت عبد اللہ بن مسعود رضی اللہ عنہ کی رفع یدین نہ کرنے کی روایت کو حضرت وائل بن حجر رَضِيَ اللهُ تَعَالَى عَنْهُ کی حدیثِ رفع یدین پر ایک وجہ ترجیح یہی ہے۔

(4) نیز عقل کا بھی یہی تقاضا ہے کہ انگلی کو ادھر ادھر ہلانے بغیر رکھ دیا جائے، کہ بار بار ہلاتے رہنا خشوع و خضوع سے مانع ہے کہ نگاہ گود میں رکھنی ہوتی ہے اور ران پر رکھی انگلی سے بار بار اشارہ کریں گے، تو توجہ بٹتی رہے گی اور یہ خشوع

کے خلاف ہے۔

تشہد میں انگلی سے اشارہ کرنے کے بارے میں صحیح مسلم، جامع ترمذی، سنن نسائی و دیگر کتب صحاح و سنن میں ہے: ”عن عامر بن عبد اللہ بن الزبیر، عن أبيه، قال: كان رسول الله صلى الله عليه وسلم إذا قعد يدعو، وضع يده اليمنى على فخذه اليمنى، ويده اليسرى على فخذه اليسرى، وأشار بإصبعه السبابة، ووضع إبهامه على إصبعه الوسطى“ ترجمہ: حضرت عامر اپنے والد حضرت عبد اللہ بن زبیر رَضِيَ اللهُ تَعَالَى عَنْهُ سے روایت کرتے ہیں کہ رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ جب قعدہ میں تشہد پڑھنے کے لیے بیٹھتے، تو اپنا دایاں ہاتھ اپنی دائیں ران پر اور اپنا بائیں ہاتھ اپنی بائیں ران پر رکھتے اور شہادت کی انگلی سے اشارہ کرتے اور انگوٹھے کو درمیان والی انگلی پر رکھتے (یعنی انگوٹھے اور انگلی کا حلقہ بنا لیتے)۔

(الصحيح لمسلم، كتاب الصلاة، باب صفة الجلوس في الصلاة، جلد 1، صفحہ 260، مطبوعہ لاہور)

تشہد میں شہادت کی انگلی کو حرکت نہ دینے کے متعلق سنن ابی داؤد، سنن نسائی، سنن کبریٰ للبیہقی، شرح السنۃ للبعوی وغیرہ کتب احادیث میں ہے، واللفظ للاول: ”عن عبد الله بن الزبير، أنه ذكر، أن النبي صلى الله عليه وسلم كان يشير بأصبعه إذا دعا، ولا يحرّكها، قال ابن جريج: وزاد عمرو بن دينار، قال: أخبرني عامر، عن أبيه، أنه رأى النبي صلى الله عليه وسلم يدعو كذلك“ ترجمہ: حضرت سیدنا عبد اللہ بن زبیر رَضِيَ اللهُ تَعَالَى عَنْهُ بیان کرتے ہیں کہ نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ جب دعا کرتے (یعنی تشہد میں کلمہ شہادت پر پہنچتے) تو انگلی مبارک سے اشارہ کرتے اور انگلی کو بار بار ہلایا نہیں کرتے تھے۔ ابن جریج کہتے ہیں کہ حضرت عمرو بن دینار رَحِمَهُ اللهُ تَعَالَى عَلَيْهِ نے مزید یہ ارشاد فرمایا کہ مجھے عامر نے اپنے والد حضرت عبد اللہ بن زبیر رَضِيَ اللهُ تَعَالَى عَنْهُ کے متعلق یہ خبر دی کہ انہوں نے نبی کریم صَلَّى اللهُ تَعَالَى عَلَيْهِ وَآلِهِ وَسَلَّمَ کو اس طرح (انگلی کو حرکت دیے بغیر) اشارہ کرتے ہوئے دیکھا ہے۔

(سنن ابوداؤد، كتاب الصلاة، باب الاشارة في التشهد، جلد 1، صفحہ 150، مطبوعہ لاہور)

حدیث پاک میں مذکور لفظ ”ولا يحرّكها“ کے تحت شارح مصابیح علامہ حسین بن محمود شیرازی مظہری حنفی رَحِمَهُ اللهُ تَعَالَى عَلَيْهِ (سال وفات: 727ھ) لکھتے ہیں: ”اختلف في تحريك الاصبع إذا رفعها للاشارة، الأصح أنه إذا رفعها يضعها من غير تحريك“ ترجمہ: جب نمازی اشارہ کے لیے انگلی اٹھائے، تو انگلی کو حرکت دیتے رہنے کے متعلق اختلاف ہے، اصح قول یہ کہ جب شہادت پر انگلی اٹھائے تو اسے بغیر ہلائے، رکھ دے۔

(المفاتيح شرح المصابيح، جلد 2، صفحہ 158، مطبوعہ دارالنور)

محیطِ برہانی، فتاویٰ تاتارخانیہ، فتح القدر اور دیگر کتبِ فقہ میں ہے، واللفظ للآخر: ”وعن الحلواني يقيم الأصبع عند ”لا إله“ ويضعها عند ”إلا الله“ ليكون الرفع للنفي والوضع للاثبات وينبغي أن يكون أطراف الأصابع على حرف الر كبة“ ترجمہ: امام شمس الائمہ حلوانی رَحْمَةُ اللهِ تَعَالَى عَلَيْهِ سے منقول ہے کہ نمازی لا الہ کے وقت انگلی اٹھائے گا اور لا اللہ پر گرا دے گا، تاکہ انگلی اٹھانا نفی شریکِ الہی کے لیے اور رکھنا اثباتِ وحدانیت کے لیے ہو جائے اور چاہیے کہ انگلیوں کے پورے گھٹنوں کے کنارے پر رکھے۔

(فتح القدير، كتاب الصلاة، باب، جلد 1، صفحہ 321، مطبوعہ کوئٹہ)

علامہ ابن عابدین شامی و دمشقی رَحْمَةُ اللهِ تَعَالَى عَلَيْهِ (سالِ وفات: 1252ھ / 1836ء) لکھتے ہیں: ”أنها سنة، يرفعها عند النفي ويضعها عند الاثبات، وهو قول أبي حنيفة ومحمد، وكثرت به الآثار والاخبار فالعمل به أولى، فهو صريح في أن المفتى به هو الاشارة بالمسبحة مع عقد الأصابع على الكيفية المذكورة لامع بسطها فإنه لا إشارة مع البسط عندنا، ولذا قال في منية المصلي: فإن أشار يعقد الخنصر والبنصر ويحلق الوسطى بالابهام ويقيم السبابة“ ترجمہ: التحیات میں شہادت کی انگلی اٹھانا سنت ہے، نفی پر اٹھائے اور اثبات یعنی ”الا اللہ“ پر رکھ دے، یہی امام اعظم ابو حنیفہ اور امام محمد رَحْمَةُ اللهِ تَعَالَى عَلَيْهِ کا قول ہے، اسی پر کثیر احادیث و آثار مروی ہیں، لہذا اسی پر عمل اولیٰ ہے اور یہ روایات اس بات میں صریح ہیں کہ مفتی بہ قول یہ ہے کہ بقیہ انگلیوں کو بیان کردہ کیفیت کے مطابق بند کر کے شہادت کی انگلی سے اشارہ کرے، نہ کہ ہاتھ کو پھیلا کر، کیونکہ ہمارے نزدیک ہاتھ پھیلا کر اشارہ نہیں کیا جائے گا، اسی وجہ سے منیۃ المصلیٰ میں کہا: جب اشارہ کرے تو چھوٹی اور اس کے ساتھ والی انگلی کو بند کرے، انگوٹھے اور درمیان والی انگلی سے حلقہ بنائے اور شہادت کی انگلی کو اٹھائے۔

(ردالمحتار مع الدر المختار، كتاب الصلاة، باب صفة الصلاة، جلد 2، صفحہ 266، مطبوعہ کوئٹہ)

سیدی اعلیٰ حضرت امام اہلسنت الشاہ امام احمد رضا خان رَحْمَةُ اللهِ تَعَالَى عَلَيْهِ (سالِ وفات: 1340ھ / 1921ء) لکھتے ہیں: ”اس (یعنی اشارہ کرنے کے) باب میں احادیث و آثار بکثرت وارد، ہمارے محققین کا بھی مذہب صحیح و معتمد علیہ (یہی) ہے،... علامہ بدرالدین عینی نے تحفہ سے اس کا استنباب نقل فرمایا اور صاحبِ محیط و ملا قہستانی نے سنت کہا۔“

(فتاویٰ رضویہ، جلد 6، صفحہ 150، مطبوعہ رضا فاؤنڈیشن، لاہور)

نماز کی سنن بیان کرتے ہوئے صدر الشریعہ مفتی محمد امجد علی اعظمی رَحْمَةُ اللهِ تَعَالَى عَلَيْهِ (سالِ وفات: 1367ھ / 1947ء)

لکھتے ہیں: ”شہادت پر اشارہ کرنا (سنت ہے)، یوں کہ چھنگلیا اور اس کے پاس والی کو بند کر لے، انگوٹھے اور بیچ کی انگلی کا حلقہ

باندھے اور ”لا“ پر کلمہ کی انگلی اٹھائے اور ”الآ“ پر رکھ دے اور سب انگلیاں سیدھی کر لے۔

(بہار شریعت، جلد 1، حصہ 3، صفحہ 530، مطبوعہ مکتبۃ المدینہ، کراچی)

حضرت وائل بن حجر رَضِيَ اللهُ تَعَالَى عَنْهُ سے مروی حدیثِ پاک اور اس کے جوابات:

سنن ابوداؤد اور سنن نسائی میں ہے: ”حضرت وائل بن حجر رَضِيَ اللهُ تَعَالَى عَنْهُ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ کی نماز کا ذکر کرتے ہوئے فرماتے ہیں: ”ثم رفع أصبعه فرأيته يحركها يدعو بها“ ترجمہ: پھر رسول اللہ صَلَّى اللهُ تَعَالَى عَلَيْهِ وَآلِهِ وَسَلَّمَ نے اپنی انگلی کو اٹھایا، (راوی فرماتے ہیں) میں نے دیکھا کہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے انگلی کو حرکت دے کر اس کے ذریعے اشارہ کیا۔

(سنن نسائی، کتاب السهو، باب قبض الاصابع من اليد اليمنى، جلد 1، صفحہ 187، مطبوعہ کراچی)

پہلے جواب کے جزئیات:

”يحر كها“ بمعنی یرفعها ہونے کے متعلق علامہ علی قاری حنفی رَحْمَةُ اللهِ تَعَالَى عَلَيْهِ (سال وفات: 1014ھ / 1605ء) لکھتے ہیں: ”(يحر كها) ظاہرہ یوافق مذہب الامام مالک، لکنہ معارض بما سیأتی أنه لا يحركها ويمكن أن يكون معنى يحركها یرفعها، إذ لا يمكن رفعها بدون تحريكها“ ترجمہ: حدیثِ پاک کے الفاظ (يحر كها) بظاہر امام مالک رَحْمَةُ اللهِ تَعَالَى عَلَيْهِ کے مذہب کے موافق ہیں، مگر یہ دوسری حدیث جس میں ”لا يحركها“ کے الفاظ ہیں، اس کے معارض ہے، (لیکن دونوں کے درمیان یوں تطبیق ممکن ہے کہ انگلی کو حرکت دینے سے مراد یہ ہو کہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے انگلی کو اٹھایا، اس لیے کہ حرکت دینے بغیر اسے اٹھانا، ممکن ہی نہیں، لہذا اس طرح احادیث میں تعارض بھی نہیں رہے گا۔

(مرقاۃ المفاتیح، کتاب الصلاة، باب التشهد، جلد 2، صفحہ 633، مطبوعہ کوئٹہ)

”يحرك“ بمعنی یشیر ہونے کے متعلق امام بیہقی رَحْمَةُ اللهِ تَعَالَى عَلَيْهِ لکھتے ہیں: ”فيحتمل أن يكون المراد بالتحريك الاشارة بها لا تكريه تحريكها فيكون موافقا لرواية ابن الزبير“ ترجمہ: اس بات کا احتمال ہے کہ انگلی کو حرکت دینے سے مراد اس سے اشارہ کرنا ہو، نہ کہ بار بار ہلانا، لہذا یہ مراد لینے سے یہ روایت حضرت ابن زبیر رَضِيَ اللهُ تَعَالَى عَنْهُ کی روایت کے موافق ہو جائے گی (اور کوئی تعارض نہیں رہے گا)۔

(سنن کبری، جلد 2، صفحہ 189، مطبوعہ دارالکتب العلمیہ، بیروت)

اور یہی بات امام ابن حجر عسقلانی رَحْمَةُ اللهِ تَعَالَى عَلَيْهِ نے ”التلخیص الحبیر“ میں نقل کی ہے۔

(التلخیص الحبیر، جلد 1، صفحہ 628، مطبوعہ دارالکتب العلمیہ، بیروت)

علامہ شامی رَحْمَةُ اللهِ تَعَالَى عَلَيْهِ لکھتے ہیں: ”ثم رفع اصبعه ای المسبحة ورايته يحرك كها ای يشير بها إشارة واحدة عند الجمهور وقت الشهادة“ ترجمہ: پھر نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ نے کلمہ شہادت پڑھتے ہوئے شہادت کی انگلی کو اٹھایا اور (میں نے حرکت دیتے ہوئے دیکھا) یعنی جمہور کے نزدیک اس کا مفہوم یہ ہے کہ ایک دفعہ اشارہ کرتے ہوئے دیکھا۔

(رسائل ابن عابدین، رسالۃ رفع التردد فی عقد الاصابع عند التشهد، جلد 1، صفحہ 131، مطبوعہ دارعالم الکتب) دوسرے جواب کے متعلق جزئیات:

یدعو سے اللہ پاک کی وحدانیت کی طرف اشارہ مراد ہونے کے متعلق شارح مشکوٰۃ علامہ طیبی رَحْمَةُ اللهِ تَعَالَى عَلَيْهِ لکھتے ہیں: ”یدعو بها ای يشير بها الی وحدانية الله تعالى فی حالة دعائه“ ترجمہ: یعنی آپ صَلَّى اللهُ تَعَالَى عَلَيْهِ وَآلِهِ وَسَلَّمَ تشہد کی حالت میں شہادت کی انگلی سے اللہ پاک کی وحدانیت کی طرف اشارہ کر رہے تھے۔

(شرح المشکوٰۃ للطیبی، کتاب الصلاة، باب التشهد، جلد 3، صفحہ 1036، مطبوعہ ریاض)

”لا“ پر انگلی اٹھانے سے غیر خدا کی نفی اور الّا پر رکھنے سے اثبات وحدانیت کی طرف اشارہ ہونے کے متعلق اوپر

محیط برہانی، فتاویٰ تاتارخانیہ وغیرہا کے حوالے سے جزئیہ نقل کیا جا چکا ہے۔

تیسرے جواب کے متعلق جزئیات:

حضرت وائل بن حجر رَضِيَ اللهُ تَعَالَى عَنْهُ کے متعلق امام ابن حجر عسقلانی رَحْمَةُ اللهِ تَعَالَى عَلَيْهِ لکھتے ہیں: ”وائل ابن

حجر الحضرمي صحابي جليل و كان من ملوك اليمن ثم سكن الكوفة ومات في ولاية معاوية،“

ترجمہ: حضرت وائل بن حجر حضرمی رَضِيَ اللهُ تَعَالَى عَنْهُ جلیل القدر صحابی رسول ہیں اور آپ یمن کے شاہی خاندان سے

تعلق رکھتے تھے، پھر کوفہ میں سکونت پذیر ہوئے اور حضرت امیر معاویہ رضی اللہ عنہ کے دور خلافت میں یہیں وصال

فرمایا۔ (تقریب التہذیب، صفحہ 580، مطبوعہ دارالرشید)

انگلی ہلانے کا ذکر صرف حضرت وائل بن حجر رَضِيَ اللهُ تَعَالَى عَنْهُ سے مروی حدیث کے ایک طریق میں ہونے کے

متعلق امام ابو بکر محمد بن اسحاق خزیمہ نیشاپوری رَحْمَةُ اللهِ تَعَالَى عَلَيْهِ لکھتے ہیں: ”لیس فی شیء من الأخبار ”یحزر کھا

“إلا في هذا الخبر، زائد ذكره” ترجمہ: زائد بن قدامہ کی اس روایت کے علاوہ کسی روایت میں بھی ”یحر کہا“ کے الفاظ نہیں ہیں۔ (صحیح ابن خزيمة، جلد 1، صفحہ 354، مطبوعہ المكتبة الاسلامی، بیروت)

فقہ شافعی میں بھی انگلی نہ ہلانے کا قول، مختار ہے، چنانچہ امام نووی شافعی رَحْمَةُ اللهِ تَعَالَى عَلَيْهِ (سال وفات: 676ھ) لکھتے ہیں: ”ونص الشافعي على استحباب الاشارة للاحاديث السابقة قال اصحابنا: ولا يشير بها الا مرة واحدة۔۔۔ وهل يحر کہا عند الرفع بالاشارة؟ فيه اوجه، الصحيح الذي قطع به الجمهور انه لا يحر کہا“ ترجمہ: اور امام شافعی رَحْمَةُ اللهِ تَعَالَى عَلَيْهِ نے احادیث کی وجہ سے تشہد میں اشارہ کرنے کے استحباب کی صراحت فرمائی، اور ہمارے اصحاب شوافع نے فرمایا کہ صرف ایک دفعہ اشارہ کرے گا اور کیا انگلی کو ہلائے گا؟ تو اس میں مختلف اقوال ہیں، اصح وہی ہے جو جمہور علماء نے بیان کیا کہ حرکت نہیں دے گا۔

(المجموع شرح المذهب، جلد 3، صفحہ 454، مطبوعہ دار الفکر) اور فقہ حنبلی کے امام، امام موفق الدین ابن قدامہ حنبلی رَحْمَةُ اللهِ تَعَالَى عَلَيْهِ (سال وفات: 620ھ) لکھتے ہیں: ”ویشیر بالسبابة يرفعها عند ذكر الله تعالى في تشهده كما روينا ولا يحر کہا، لما روى عبد الله بن زبير ان النبي صلى الله عليه واله وسلم كان يشير باصبعه ولا يحر کہا“ ترجمہ: اور تشہد میں کلمہ شہادت پڑھتے ہوئے شہادت کی انگلی اٹھا کر اس کے ذریعے اشارہ کرے گا اور (مسلسل) حرکت نہیں دے گا، حضرت عبد اللہ بن زبير رَضِيَ اللهُ تَعَالَى عَنْهُ سے مروی حدیث پاک کی وجہ سے کہ نبی پاک صَلَّى اللهُ تَعَالَى عَلَيْهِ وَآلِهِ وَسَلَّمَ انگلی نہیں ہلایا کرتے تھے۔ (المغنی مع الشرح الكبير، جلد 1، صفحہ 383، مطبوعہ مكتبة القاهرة)

والله اعلم عز وجل ورسوله اعلم صلى الله تعالى عليه وآله وسلم



کتبہ
مفتی محمد قاسم عطاری

08 ربیع الاول 1443ھ / 15 اکتوبر 2021ء